

# وَاعِظَ الْجَمْعَ

غزوه بدر

معركة حق وباطل

پیشکش

ادارہ اہل سنت کراچی

مدیر  
مفتی محمد اسلم رضا میمن تحسینی

معاونین

مولانا عبد الرزاق ہنگورہ نقشبندی

مولانا محمد کاشف محمود ہاشمی اختر القادری

مولانا محمد عثمان اختر القادری

دارالافتاء  
بیتنا

محمد رفیع الرحمن صاحب مدظلہ



# دار أهل السنة

لتحقيق الكتب و الطباعة و النشر



IDARA E AHLE SUNNAT ادارہ اہل سنت

[www.facebook.com/darahlesunnat](http://www.facebook.com/darahlesunnat)

واعظہ الجمعہ

غزوة بدر  
معرکہ حق و باطل

مدیر  
مفتی محمد اسلم رضا مبین تحسینی

معاونین

مولانا عبدالرزاق ہنگورہ نقشبندی  
مولانا محمد کاشف محمود ہاشمی اختر القادری  
مولانا محمد عثمان اختر القادری





## غزوة بدر معرکہ حق و باطل

الحمد لله رب العالمين، والصلاة والسلام على خاتم الأنبياء والمرسلين، وعلى آله وصحبه أجمعين، أما بعد: فأعوذ بالله من الشيطان الرجيم، بسم الله الرحمن الرحيم.  
حضور پرنور، شافعِ يومِ نُشورِ ﷺ کی بارگاہ میں ادب واحترام سے دُرود وسلام کا نذرانہ پیش کیجیے! اللهم صلِّ وسلِّم وبارك على سيدنا ومولانا وحبیبنا محمدٍ وعلى آله وصحبه أجمعين.

### اسلام کی سب سے پہلی جنگ

برادرانِ اسلام! حق و باطل کی جنگِ روزِ اوّل سے جاری ہے، جس کی مختلف صورتیں ہر دور میں ظاہر ہوتی رہتی ہیں، انہی میں سے ایک اسلام کی سب سے پہلی جنگِ غزوة بدر بھی ہے، کہ مشرکینِ مکہ اور مسلمانوں کے درمیان ہجرت کے دوسرے سال ماہِ رمضان المبارک کی ۱۷ تاریخ کو جمعۃ المبارک کے دن جب یہ عظیم معرکہ ہوا، تو صبر و استقلال اور توکل کے اعلیٰ پیکر اہل ایمان، تائیدِ الہی کی بدولت کامیابی و کامرانی سے ہمکنار ہوئے، ارشادِ باری تعالیٰ ہے: ﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ﴿۱۶۰﴾ اِذْ تَقُولُ لِلْمُؤْمِنِينَ اَلَنْ يَكْفِيَكُمْ اَنْ يُبَدِّدَكُمْ رَبُّكُمْ بِثَلَاثَةِ اَلْفٍ مِّنَ الْمَلٰٓئِكَةِ مُنْزَلِيْنَ ﴿۱۶۱﴾ بَلٰٓءٌ اِنْ نَّصَبْتُمْ اَوْ تَتَّقُوا وَيَأْتُوكُم مِّنْ فَوْرِهِمْ هٰذَا يُبَدِّدْكُمْ رَبُّكُمْ بِخَمْسَةِ اَلْفٍ مِّنَ الْمَلٰٓئِكَةِ

**مَسْؤِمِينَ** ﴿۱﴾ "یقیناً اللہ تعالیٰ نے بدر میں تمہاری مدد کی جب تم بالکل بے سروسامان تھے، تو اللہ سے ڈرو کہ کہیں تم شکر گزار ہو! جب اے محبوب! تم مسلمانوں سے فرماتے تھے کہ کیا تمہیں یہ کافی نہیں کہ تمہارا رب تمہاری مدد کرے تین ۳ ہزار فرشتے اتار کر؟ ہاں کیوں نہیں! اگر تم صبر و تقویٰ اختیار کرو اور کافرا سی دم تم پر آپڑیں، تو تمہارا رب تمہاری مدد کو پانچ ۵ ہزار فرشتے نشان والے بھیجے گا!" - "چنانچہ اہل ایمان نے روز بدر صبر و تقویٰ سے کام لیا، اللہ تعالیٰ نے حسب وعدہ پانچ ۵ ہزار فرشتوں کی مدد بھیجی، اور مسلمانوں کی فتح اور کافروں کی شکست ہوئی" (۲)۔

ایک اور مقام پر اللہ تعالیٰ کا ارشاد مبارک ہے: ﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِآلِفٍ مِّنَ الْمَلَائِكَةِ مُرَدِّفِينَ﴾ ﴿۳﴾ "جب تم اپنے رب تعالیٰ سے فریاد کرتے تھے، تو اس نے تمہاری سُن لی کہ میں تمہیں ہزاروں فرشتوں کی قطار سے مدد دینے والا ہوں!" -

اس بے سروسامانی کو دیکھ کر خود نبی کریم ﷺ نے اللہ تعالیٰ کے حضور دعا کی: «اللَّهُمَّ إِنِّي أَسْأَلُكَ حِفَاةً فَاحْلِلْهُمْ، اللَّهُمَّ إِنِّي أَسْأَلُكَ عُرَاةً فَانْكُسْهُمْ، اللَّهُمَّ إِنِّي أَسْأَلُكَ جِيَاعًا فَاشْبِعْهُمْ» "اے اللہ! یہ لوگ پیادہ ہیں انہیں سواری دے، اے اللہ! یہ لوگ بوسیدہ لباس ہیں انہیں لباس دے، اے اللہ! یہ لوگ بھوکے ہیں انہیں سیر کر!" - اللہ تعالیٰ نے بدر کے دن فتح دی، وہ لوگ جس وقت کوٹے تو اس حالت

(۱) پ ۴، آل عمران: ۱۲۳-۱۲۵.

(۲) "تفسیر خزائن العرفان" پ ۴، آل عمران، زیر آیت: ۱۲۵، ۱۲۹۔

(۳) پ ۹، الأنفال: ۹.

میں پلٹے کہ ان میں سے کوئی شخص ایسا نہ تھا جو ایک یا دو سواری کے بغیر ہو، انہوں نے کپڑے بھی پائے اور سیر بھی ہوئے<sup>(۱)</sup>۔

ابوالاثر حفیظ جالندھری مرحوم نے کیا خوب لکھا ہے: ع

فضائے بدر کو اک آپ بیتی یاد ہے اب تک

یہ وادی نعرہ توحید سے آباد ہے اب تک<sup>(۲)</sup>

تھے اُن کے پاس دو گھوڑے چھ زرہیں آٹھ شمشیریں

پلٹنے آئے تھے یہ لوگ دنیا بھر کی تقدیریں

نہ تیغ و تیر پہ تکیہ، نہ خنجر پر نہ بھالے پر

بھروسا تھا تو اک سادی سی کالی کملی والے پر<sup>(۳)</sup>

### بدر میں فریقین کی تعداد اور دعائے مصطفیٰ

رفیقانِ ملتِ اسلامیہ! "صحیح مسلم شریف" میں ہے کہ روزِ بدر تاجدارِ

رسالت ﷺ نے مشرکین کو ملاحظہ فرمایا کہ تعداد میں ایک ہزار ہیں، اور آپ

ﷺ کے اصحاب تین سو انیس [۳۱۹] اور بعض روایات میں تعداد تین سو تیرہ

۳۱۳<sup>(۴)</sup> ہے [تو حضورِ اکرم ﷺ اپنے مبارک ہاتھ پھیلا کر رب تعالیٰ سے یہ دعا

کرنے لگے: «اللَّهُمَّ أَنْجِزْ لِي مَا وَعَدْتَنِي! اللَّهُمَّ آتِ مَا وَعَدْتَنِي! اللَّهُمَّ

(۱) "الطبقات الكبرى" ذکر عدد مغازی رسول الله ﷺ، ۱/ ۳۵۹۔

(۲) "شاہنامہ اسلام" باب اول، معرکہ بدر، حصہ دوم ۲، ۲۰۹۔

(۳) ایضاً، معرکہ نور و ظلمت، صف اسلام، حصہ دوم ۲، ۲۲۹۔

(۴) "صحیح البخاری" کتاب المغازی، ر: ۳۹۵۷، ص ۶۶۹۔

إِنَّكَ إِنْ تَهْلِكْ هَذِهِ الْعِصَابَةَ مِنْ أَهْلِ الْإِسْلَامِ لَا تُعْبَدُ فِي الْأَرْضِ!

"یارب جوٹونے مجھ سے وعدہ فرمایا ہے اسے پورا کر دے! الہی جوٹونے مجھ سے وعدہ کیا عنایت فرما! یا اللہ اگر تو اہل اسلام کی اس جماعت کو ہلاک کر دے گا، تو زمین میں تیری عبادت کرنے والا کوئی نہیں رہے ہوگا!" اسی طرح حضور سرورِ کونین ﷺ دعا کرتے رہے، یہاں تک کہ دوشِ مبارک سے چادر شریف اتر گئی، تب حضرت سیدنا ابوبکر رضی اللہ عنہ حاضر ہوئے اور چادر مبارک دوشِ اقدس پر ڈال کر عرض کی: یا نبی اللہ! آپ کی مناجات اپنے رب تعالیٰ کے ساتھ کافی ہو گئیں! وہ بہت جلد اپنا وعدہ پورا فرمائے گا! اس پر یہ آیت مبارکہ نازل ہوئی: ﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِجْرِ مِنَ الْمَلَائِكَةِ مُرَدِّفِينَ﴾<sup>(۱)</sup> "جب تم اپنے رب تعالیٰ سے فریاد کرتے تھے، تو اس نے تمہاری سُن لی کہ میں تمہیں ہزاروں فرشتوں کی قطار سے مدد دینے والا ہوں!"۔

غزوہ بدر کو چودہ ۱۴ سو سال سے زائد گزر چکے ہیں، لیکن اس کی یاد آج بھی مسلمانوں کے ایمان کو تازہ کرتی ہے! صدیوں بعد آج بھی مقام بدر کفارِ مکہ کی شکستِ فاش اور مسلمانوں کی فتح و کامرانی کی گواہی دیتا ہے، موجودہ دور میں مسلمانوں کی زوال اور کفار کے غلبہ کی وجہ بھی یہی ہے، کہ آج مسلمانوں کے پاس تمام وسائل موجود ہونے کے باوجود ان کے پاس "بدر" کا وہ جذبہ نہیں رہا! ع

تھیاریں اوزار ہیں آفواج ہیں لیکن وہ تین سو تیرہ کا لشکر نہیں ملتا

(۱) "صحیح مسلم" کتاب الجہاد والسیر، ر: ۴۵۸۸، ص ۷۸۱، ۷۸۲۔

"کفار کے لشکر میں عیش و عشرت کا سامان بھی کافی تعداد میں تھا، یہاں تک کہ کسی پانی کے کنارے پڑاؤ کرتے تو خیمے نصب کرتے اور ان کے ہمراہ گانے والی طوائف اور آلات طرب بھی تھے، جبکہ مسلمانوں کے پاس ایک خیمہ تک نہیں تھا، صحابہ کرام رضی اللہ عنہم نے بھجور کے پتوں اور ٹہنیوں سے ایک عریش (جھونپڑی) تیار کر کے حضور صلی اللہ علیہ وسلم کو اس میں ٹھہرایا، آج اس عریش کی جگہ ایک مسجد بنی ہوئی ہے" (۱)۔

### کفارِ بدر کے مقاماتِ قتل کی پیشگی خبر اور علومِ خمسہ

عزیزانِ محترم! اس جنگ کا حال بیان کرتے ہوئے حضرت سیدنا انس بن مالک رضی اللہ عنہ فرماتے ہیں، کہ رسول اللہ صلی اللہ علیہ وسلم نے مشورہ اس وقت کیا جب ہمیں ابوسفیان کی آمد کی خبر ملی، اور حضرت سیدنا سعد بن عبادہ رضی اللہ عنہ کھڑے ہو کر بولے: یا رسول اللہ! اس ذات کی قسم جس کے قبضہ میں میری جان ہے! اگر آپ ہمیں حکم دیں کہ اپنے گھوڑے سمندر میں ڈال دو تو ہم ضرور کر گزریں گے، اور اگر آپ ہمیں حکم دیں کہ ہم ان کے سینے پرک غماد [یمن کا آخری شہر ہے جو مدینہ منورہ سے بہت دُور ہے] تک ماریں، تو ہم ایسا بھی ضرور کریں گے! راوی نے کہا کہ رسول اللہ صلی اللہ علیہ وسلم نے لوگوں کو جہاد کے لیے بلایا تو لوگ آپ کے ساتھ چل پڑے، یہاں تک کہ میدانِ بدر میں جا اترے، پھر رسول اللہ صلی اللہ علیہ وسلم نے فرمایا: **«هَذَا مَصْرَعُ فُلَانٍ»** "یہ فُلاں کافر کی قتل گاہ ہے" اور اپنا ہاتھ زمین پر ادھر ادھر رکھتے تھے، راوی کہتے ہیں کہ ان میں سے کوئی بھی رسول اللہ صلی اللہ علیہ وسلم کی بیان کردہ جگہ سے نہ ہٹ پایا" (۲) یعنی جس کی جہاں جگہ بتائی وہ وہیں مرا۔

(۱) "مدارج النبوت" قسم سوم اور ذکر و قاتل سنوآت، ذکر غزوہ بدر کبری، جزء ۲، ۸۲، ۸۶، ملقطاً۔

(۲) "صحیح مسلم" کتاب الجہاد، ر: ۴۶۲۱، ص ۷۹۲، ملقطاً۔

اس سے معلوم ہوا کہ حضورِ انور ﷺ کو رب تعالیٰ نے ہر ایک کے وقتِ موت، موت کی جگہ اور کیفیتِ موت کی خبر دی ہے کہ کون، کہاں، کیسے اور کب مرے گا، کافر ہو کر یا مؤمن ہو کر! یہ علمِ علومِ خمسہ میں سے ہے جس کا ظہور جنگِ بدر میں اس طرح ہوا۔

## مردے بھی سنتے ہیں

حضراتِ گرامی قدر! "صحیح مسلم شریف" میں ہے کہ امیر المؤمنین سیدنا عمر فاروقِ اعظم رضی اللہ عنہ کہتے ہیں کہ رسول اللہ ﷺ نے ہمیں کفارِ بدر کی قتل گاہیں دکھاتے ہوئے فرمایا: «هَذَا مَصْرَعُ فُلَانٍ عَدَاً، إِنْ شَاءَ اللَّهُ» کہ "اگر اللہ تعالیٰ نے چاہا تو کل فُلاں کافر یہاں قتل ہوگا" جہاں جہاں حضور نے بتایا تھا وہیں وہیں ان کی لاشیں گریں، پھر بحکم حضور وہ کفار کے لاشے ایک کنویں میں بھر دیئے گئے، حضور سید عالم ﷺ وہاں تشریف لے گئے اور فرمایا: «يَا فُلَانُ بَنَ فُلَانٍ وَيَا فُلَانُ بَنَ فُلَانٍ! هَلْ وَجَدْتُمْ مَا وَعَدَكُمُ اللَّهُ وَرَسُولُهُ حَقًّا؟ فَإِنِّي قَدْ وَجَدْتُ مَا وَعَدَنِي اللَّهُ حَقًّا» "اے فُلاں بن فُلاں اور اے فُلاں بن فُلاں! کیا تم نے خدا اور رسول کا دیا ہوا سچا وعدہ پایا؟ میں نے تو اللہ تعالیٰ کا دیا ہوا وعدہ حق پایا ہے۔" امیر المؤمنین سیدنا عمر رضی اللہ عنہ نے عرض کی: یا رسول اللہ! حضور ان جسموں سے کیوں کلام کرتے ہیں جن میں رُوحیں نہیں؟! فرمایا: «مَا أَنْتُمْ بِأَسْمَعَ لِمَا أَقُولُ مِنْهُمْ، غَيْرَ أَنَّهُمْ لَا يَسْتَطِيعُونَ أَنْ يَرُدُّوا عَلَيَّ شَيْئًا»<sup>(۱)</sup> "جو میں کہہ رہا ہوں اسے تم ان مُردوں سے زیادہ نہیں سنتے، مگر انہیں یہ طاقت نہیں کہ مجھے جواب دے سکیں۔"

(۱) المرجع نفسه، کتاب الجَنَّةِ وصفة نعيمها وأهلها، ر: ۷۲۲۲، ص ۱۲۴۴، ۱۲۴۵۔

اس سے معلوم ہوا کہ مُردے کافر ہی کیوں نہ ہوں وہ سنتے ہیں، مگر جو اب دینے کی طاقت نہیں رکھتے، اور مسلمان تو بدرجہ اولیٰ سنتے ہیں، پھر انبیائے کرام ﷺ اور اولیائے عظام رضی اللہ عنہم کی سماعتوں کے کیا کہنے!۔

## ابو جہل کا قتل

حضرات ذی وقار! جنگِ بدر میں جہاں بڑے بڑے صحابہ کرام رضی اللہ عنہم نے بہادری و جرأت کے جوہر دکھائے، وہیں کمسن بچے بھی پیچھے نہ رہے، حضرت سیدنا عبد الرحمن بن عوف رضی اللہ عنہ فرماتے ہیں کہ میں بدر کے دن صف میں کھڑا تھا، میں نے اپنے دائیں بائیں دیکھا تو خود کو انصار کے دو ۲ نو عمر بچوں کے ساتھ پایا، میں نے تمنا کی کہ میں بھی ان جیسے بہادروں کے درمیان ہوتا، ان میں سے ایک نے مجھے اشارہ کیا اور کہا کہ بچا جان! کیا آپ ابو جہل کو پہچانتے ہیں؟ میں نے کہا: ہاں اے بھتیجے! تمہیں اس سے کیا کام ہے؟ وہ بولا: مجھے خبر ملی ہے کہ وہ رسول اللہ ﷺ کو گالیاں دیتا ہے! اُس ذات کی قسم جس کے قبضہ میں میری جان ہے! اگر میں نے اسے دیکھ لیا تو میں اس سے جُدا نہ ہوں گا، یہاں تک کہ ہم میں سے کوئی ایک مر جائے، حضرت سیدنا عبد الرحمن بن عوف رضی اللہ عنہ فرماتے ہیں کہ مجھے اس کی بہادری پر بڑا تعجب ہوا!۔

پھر دوسرے نے بھی مجھے اشارہ کیا اور مجھ سے اسی طرح کہا، جب میں نے ابو جہل کو لوگوں کے بیچ دیکھا، تو میں نے ان بچوں سے کہا کہ دیکھو! وہ تمہارا مطلوب ہے جس کے بارے میں تم مجھ سے پوچھ رہے تھے! حضرت سیدنا عبد الرحمن بن عوف رضی اللہ عنہ فرماتے ہیں کہ وہ دونوں اپنی تلواریں لیے ابو جہل پر چھٹ پڑے، اسے مارا حتیٰ کہ اسے قتل کر دیا، پھر دونوں بچوں نے نبی کریم ﷺ کو اس بات کی خبر دی، مصطفیٰ

جانِ رحمت ﷺ نے فرمایا: «أَيْكُمَا قَتَلَهُ؟» تم میں سے کس نے اُسے قتل کیا؟ ان میں سے ہر ایک نے کہا کہ اسے میں نے مارا ہے، فرمایا: «هَلْ مَسَحْتُمَا سَيْفِيكُمَا؟» کیا تم نے اپنی تلواریں پونچھی ہیں؟ وہ بولے کہ نہیں، رسول اللہ ﷺ نے ان کی تلواریں دیکھیں تو فرمایا: «كِلَاكُمَا قَتَلَهُ!» تم دونوں نے ہی اُسے قتل کیا ہے! وہ دونوں حضرات سیدنا معاذ بن عفرء اور سیدنا معاذ بن جموح رضی اللہ تعالیٰ عنہما تھے<sup>(۱)</sup>۔

خیال رہے کہ ان دونوں مجاہدوں کا نام معاذ یا معوذ ہے، یہ دونوں حضرات آنحیافی یعنی ماں شریک بھائی ہیں، ان کی والدہ کا نام عفرء ہے جن کے ایک خاوند کا نام عمرو بن جموح ہے، دوسرے خاوند کا نام حارث ہے، لہذا معاذ بن عفرء میں نسبت ماں کی طرف ہے، بعض روایات میں ان دونوں معاذوں کو ابن عفرء کہا جاتا ہے، وہ بھی درست ہے کہ دونوں کی نسبت ماں کی طرف ہے<sup>(۲)</sup>۔

### شہدائے بدر کے اسم گرامی

میرے محترم بھائیو! اس معرکہ میں جو چودہ ۱۴ سعادت مند شہید ہوئے، ان صحابہ کرام رضی اللہ عنہم کو اعلیٰ مقام و مرتبہ حاصل ہوا، جن میں سے چھ ۶ مہاجر اور آٹھ ۸ انصارتھے۔ شہدائے مہاجرین کے نام یہ ہیں:

- (۱) حضرت سیدنا عبیدہ بن حارث مطہلی (۲) حضرت سیدنا مہج
- (۳) حضرت سیدنا عمیر بن ابی وقاص (۴) حضرت سیدنا عاقل بن ابی بکیر
- (۵) حضرت سیدنا ذوالشمالین عمیر (۶) حضرت سیدنا صفوان بن بیضاء۔

(۱) "صحيح البخاري" كتاب فرض الخمس، ر: ۳۱۴۱، ص ۵۲۱، ۵۲۲۔

(۲) "أشعة المقات" الكتاب الجهاد، باب قسمة الغنائم والعول فيها، فصل ۳، ۳/۴۵۱ ملخصاً۔

اور انصار صحابہ کے نام یہ ہیں:

(۷) حضرت سیدنا عوف بن عفراء (۸) حضرت سیدنا معوذ بن عفراء

(۹) حضرت سیدنا حارثہ بن سراقہ (۱۰) حضرت سیدنا یزید بن حارث (۱۱) حضرت

سیدنا رافع بن معلیٰ (۱۲) حضرت سیدنا عمیر بن حمام (۱۳) حضرت سیدنا سعد بن خیشمہ (۱۴) حضرت سیدنا مبشر بن عبد المنذر رضی اللہ تعالیٰ عنہم اجمعین<sup>(۱)</sup>۔

ان شہدائے کرام رضی اللہ عنہم میں سے تیرہ ۱۳ حضرات تو میدانِ بدر ہی میں

مدفون ہوئے، مگر حضرت سیدنا عبیدہ بن حارث رضی اللہ عنہ نے چونکہ مقامِ بدر سے واپسی پر منزل "صفراء" میں وفات پائی، لہذا ان کی قبر شریف مقامِ صفراء میں ہے<sup>(۲)</sup>۔

### بیٹا فردوسِ اعلیٰ میں

حضرت سیدنا انس رضی اللہ عنہ سے روایت ہے کہ حضرت سپدہ ربیع بنت براء

رضی اللہ تعالیٰ عنہا جو سیدنا حارثہ بن سراقہ رضی اللہ عنہ کی والدہ ہیں، انہوں نے نبی کریم ﷺ کے پاس آکر عرض کی کہ یا نبی اللہ! کیا آپ حارثہ کے بارے میں مجھے کچھ بتائیں گے؟

سیدنا حارثہ رضی اللہ عنہ جنگِ بدر کے دن شہید ہوئے تھے، ان کو ایک نامعلوم تیر لگا تھا۔ اگر وہ جنت میں ہوں جب تو میں صبر کروں گی، اور اگر اس کے سوا کوئی بات ہو تو

میں ان پر خوب روؤں گی! مصطفیٰ جانِ رحمت ﷺ نے فرمایا: «يَا أُمَّ حَارِثَةَ! إِنَّهَا جَنَّانٌ فِي الْجَنَّةِ، وَإِنَّ ابْنِكَ أَصَابَ الْفِرْدَوْسَ الْأَعْلَى»<sup>(۳)</sup> "اے

(۱) "شرح الزرقانی علی المواہب" کتاب المغازی، ۲/ ۳۲۵-۳۲۷، ملتقطاً۔

(۲) المرجع نفسه، ص ۳۲۷۔

(۳) "صحیح البخاری" باب من أتاه سهم غرب فقتله، ر: ۲۸۰۹، ص ۶۶۵۔

حارشہ کی ماں! جنت میں بہت سی جنتیں ہیں، اور اطمینان رکھو کہ تمہارا بیٹا فردوسِ اعلیٰ میں ہے۔"

## غزوہ بدر میں حصہ لینے والوں کو جنت کی بشارت

رفیقانِ ملتِ اسلامیہ! صحابہ کرام رضی اللہ عنہم نے اس غزوہ میں اطاعت و فرمانبرداری کا ایسا مظاہرہ کیا، کہ دنیا ایسے جاں نثاروں کی تاریخ پیش کرنے سے عاجز ہے، اسلام کے لیے ایسی قربانی دینے والوں کی جھلک پیش کرنے سے قاصر ہے، ان کی انہی قربانیوں کے نتیجے میں نبی کریم صلی اللہ علیہ وسلم نے ان حضرات کے بڑے فضائل بیان فرمائے، ایک حدیث میں مصطفیٰ جانِ رحمت صلی اللہ علیہ وسلم نے فرمایا: **«لَعَلَّ اللهُ أَطَّلَعَ إِلَى أَهْلِ بَدْرٍ، فَقَالَ: اَعْمَلُوا مَا شِئْتُمْ، فَقَدْ وَجَبَتْ لَكُمْ الْجَنَّةُ، أَوْ: فَقَدْ غَفَرْتُ لَكُمْ»** <sup>(۱)</sup> اللہ تعالیٰ نے اہل بدر کی طرف نظر کی اور فرمایا کہ تم جو چاہے کرو، جنت تمہارے لیے واجب ہے! یا میں نے تمہیں بخش دیا ہے!"

## معرکہ حق و باطل سے حاصل ہونے والا سبق

میرے عزیز دوستو، بھائیو اور بزرگو! یہ ایمان افروز معرکہ حق و باطل ایمان والوں کو کئی پیغامات اور سبق آموز ہدایات دیتا ہے، اور موجودہ حالات میں اس کی خاص معنویت اور اہمیت بڑھ جاتی ہے؛ کیونکہ آج ہر طرف سے اسلام اور مسلمانوں پر باطل کی یلغار ہے، عالمی سطح پر مسلمانوں کو کمزور کرنے اور ان کے حقوق کی پامالی کے لیے ہر ممکن کوششیں جارہی ہیں! عالم کفر طاقت و قوت اور سائنس و ٹیکنالوجی (Science and Technology) کے نشے اور نئی ایجادات کی مستی میں

(۱) المرجع نفسه، باب فضل من شہد بدرًا، ر: ۳۹۸۳، ص ۶۷۲۔

مسلمانوں کو تختہ مشق بنائے ہوئے ہے، گویا بزبانِ حال پوری دنیا کے حالات اس بات کا شدت سے تقاضا کر رہے ہیں کہ اب اللہ کی مدد آئے! اب اللہ کی مدد آئے! چنانچہ اس کے لیے قرآنِ کریم کی وہی ہدایت ہمیں بھی پیش نظر رکھنی ہیں جو اُس نے اہلِ بدر کو دی تھی، کہ تقویٰ و پرہیزگاری کو مضبوطی سے تھامے رکھو، ہمت اور جذبہ جاں نثاری سے سرشار رہو؛ تو یہ چیز خدائی مدد کے اُترنے کا اہم ترین سبب ہے!۔

مسلمان جب تک تقویٰ، صبر اور جذبہِ صادقہ سے آراستہ نہیں ہوں گے، باطل طاقتوں کے سامنے ہرگز نہیں ٹھہر سکتے، لیکن یہی مسلمان جب تقویٰ، صبر اور جذبہِ صادقہ کی صفات سے متصف ہو جائیں، تو پھر دنیا کی کوئی باطل طاقت و قوت ان کے مقابل کامیاب نہیں ہو سکتی! یہی تعلیم اللہ تعالیٰ نے اُن پاکیزہ نفوس صحابہ کرام رضی اللہ عنہم کو دی، جو ہر وقت تقویٰ کی تعلیم و تربیت حاصل کرنے کے لیے دربارِ رسالت صلی اللہ علیہ وسلم میں حاضر رہتے، اور اس عظیم مرتبہ صلی اللہ علیہ وسلم کی زیر نگرانی یہ عظیم نعمت حاصل کیا کرتے! یہی چیز پھر تعلق مع اللہ کا بھی ذریعہ بنتی ہے، نیز ایمان و یقین کو مضبوط کرنے کا سبب بھی بنتی ہے! **ع**

**فضائے بدر پیدا کر فرشتے تیری نصرت کو**

**اُتر سکتے ہیں گردوں سے قطار اندر قطار اب بھی<sup>(۱)</sup>**

(۱) کلام ظفر علی خان (مدیر روزنامہ زمیندار، لاہور)، دیکھیے:  
/https://dailychattan.com/columns/friday/2023/04/07/12669

## دعا

اے اللہ! ہمیں صحابہ کرام کی سیرتِ طیبہ پر عمل کی توفیق مرحمت فرما، دینِ متین کے لیے ہر قسم کی قربانی کا جذبہ عطا فرما اور، باہمی اتحاد و اتفاق اور محبت و اُلفت کو اور زیادہ فرما، آمین یا رب العالمین!۔

وصلی اللہ تعالیٰ علی خیر خلقہ و نورِ عرشہ، سیدنا و نبینا و حبیبنا و قرۃ اُعیینا محمد، و علی آلہ و صحبہ اجمعین و بارک و سلّم، و الحمد للہ رب العالمین!۔

